



13 ліпеня 2014 г. адзначалася 71-я гадавіна смерці бласлаўлёнай мучаніцы Мар'яны Бярнацкай. У Навумавічах каля Гродна, дзе ў 1943 г. яна была расстраляна разам з 49 мясцовымі жыхарамі, адбыліся ўрачыстасці з удзелам вернікаў з Гродна і Сапоцкінскага дэканата. На ўзгорку каля Навумавіч у знак Хрыстовага закліку, каб усе былі адно, стаяць праваслаўны і каталіцкі крыжы і з гэтай зямлі, на якой пралілася кроў мучанікаў, заклікаюць сучасных людзей да міру і згоды. У гэты дзень на ўзгорку сабралася шмат вернікаў: сярод іх былі дзеці, якіх прынеслі на руках маці, моладзь, асобы сталага ўзросту, дзякуючы якім была захавана вера. На ўрачыстасці прыбыў таксама біскуп Гродзенскі Аляксандр Кашкевіч і іншыя святары, каб разам з вернікамі аддаць пашану мучанікам, у якіх сучасны чалавек можа вучыцца адвазе.

Урачыстую св. Імшу ўзначаліў біскуп Аляксандр Кашкевіч. Іерарх назваў мучанікаў “нашымі братамі і сёстрамі, якія адважна пайшлі на смерць, абраўшы Хрыста, баронячы Касцёл і веру”. “Дзякуючы ім захавалася вера, вытрываў Касцёл. Іх мучаніцкая кроў стала засевам для новых хрысціян, новых пакліканняў, новых пакаленняў”, – дадаў біскуп. † У гаміліі кс. доктар Юрый Павайба прыгадаў шлях да мучаніцтва бласлаўлёнай Мар'яны Бярнацкай і іншых мучанікаў. Па словах святара, гэтае месца, дзе цэлебруецца Імша, – месца святое, нямы сведак драматычных падзей, а навакольныя вёскі – “сведкі плачу, енку і малітвы”. Святар заахвоціў памятаць пра гэтае месца, каб пралітая кроў і мучаніцкая смерць сталі зернем, якое прынясе ў душах сучасных хрысціян багаты плён, каб перад вачыма новых пакаленняў быў прыклад добра і прысвячэння бліжняму.